



**QORTI ĊIVILI – PRIM’AWLA**  
**ONOR. IMHALLEF DR. MIRIAM HAYMAN LL.D.**

**Rikors Ġuramentat Nru.: 401/2020 MH**

**Illum, 4 ta’ Marzu, 2022**

**Frances Anastasi (I.D. 6361G)**

**Vs**

- 1) Segretarju Permanenti fil-Ministeru ghas-sahha**
- 2) Tabib Principali tal-Gvern**

**Il-Qorti:**

Rat ir-rikors ġuramentat fejn gie premess u mitlub illi;

*Illi hi impjegata bhala ‘Charge Nurse’ mas-servizz tas-sahha, u hi ukoll omm ta’ tifla bi bzonnijiet speċjali u in oltre bi htigijiet mediċi illi jirrikjedu safar ta’ spiss għall-kura medika.*

*Illi għal dan is-safar is-servizz mediku jkun irid jipprovdi servizz ta’ ‘nurse’ biex takkumpanja lill-pazjenta. Għandu jiġi nnotat, kif jiġi spjegat aktar waqt is-smiegħ, illi fit-30 u aktar drabi li sar dan is-safar,*

*l-intimati qatt ma bagħtu 'nurse' għallavolja kien hemm il-ħtieġa għal dan.*

*Illi apparti li hi 'Charge Nurse' ikkwalifikata, l-Rikorrenti hi ovvjament familjari mal-problemi serji ta' saħħa li gġarrab bintha u tista' - kif ġieli kellha tagħmel - tintervjeni b'mod professjonali u immedjat jekk jinjalghu episodji waqt il-vjaġġ u mod iehor,*

*Illi f'dan ir-rigward talbet illi tingħata l-'allowance' ikkontemplat fil-Ftehim Settorali iffirmit bejn il-Gvern u l-MUMN pero' giet irrifjutata - dan l-'allowance' ilu fis-sehħ mill-2010 u għandu jiġi nnutat illi kieku ma vjaġġatx il-Rikorrenti, il-Gvern xorta kien ikollu jhallas 'nurse' għal dan il-għan.*

*Illi l-Rikorrenti rreferiet il-każ lill-Ombudsman li wara d-debita nvestigazzjoni, bir-Rapport Nru HS0030 (**Annes Dok A**) ta raġun għal kollox lilha, li reġġhet talbet illi tithallas l-'allowance' dovut, liema talba reġġhet giet rifjutata mingħajr raġuni valida.*

*Illi mitlubin jottemporaw ruħhom, l-intimati rrifjutaw (**Dok B u C**) bl-istess eżitu wara Protest Ġudizzjarju (**Dok D u E**)*

*Illi għalhekk fil-fehma tar-Rikorrenti l-aġir tal-Intimati jikkostitwixxi amministrazzjoni hażina b'dan illi hu azzjonabbli skont l-Art. 469A tal-Kap 12, kif ukoll għemil azzjonabbli b'dan illi l-Rikorrenti qegħda tiġi ttratta b'mod hazin minn entita' pubblika bi ksur tal-principji generali tad-dritt, fejn ċittadin għandu dritt jippretendi li jiġi ttrattat b'mod raġjonevoli u ekwu.*

*Għaldaqstant titlob illi din l-Onor. Qorti joġġhobha illi:*

- 1) tiddikjara illi l-għemil tal-Intimati kif deskritt hawn fuq hu bi ksur tad-drittijiet tagħha kif premess*
- 2) tillikwida l-ammont kollu dovut lill-Rikorrenti minn meta l-'allowance' de quo gie fis-sehħ dan b'referenza għad-drabi kollha li fihom l-Rikorrenti akkumpanjat lit-tifla tagħha*
- 3) tordna illi l-Intimati iħallsu tali ammont lill-Rikorrenti*
- 4) tordna illi tali hłas ikompli jsir fil-futur.*

*Bl-ispejjeż u bl-imghax skond il-liġi.*

Rat ukoll ir-risposta tal-konvenuti intimati;

*Jeċċepixxi bir-rispett u bil-ġurament tiegħu Joseph Rapa, Segretarju Permanenti fi hdan il-Ministeru għas-Saħħa, jiddikjara li jaf personalment:*

*Illi l-eċċezjonijiet tal-esponent hawn taht elenkati qegħdin jingħataw mingħajr preġudizzju għal xulxin:*

***Eċċezjonijiet Preliminari:***

- 1. Preliminarjament l-esponenti jeċċepixxu li l-azzjoni proposta hija perenta bil-mogħdija taż-żmien perentorju ta' sitt xhur hekk kif stabbilit f'subinciz (3) tal-Artikolu 469A tal-Kap 12 tal-Liġijiet ta' Malta. L-ordni in kwistjoni seħhet aktar minn sena ilu u għaldaqstant hija kjarament milquta bid-dekandanza tas-sitt (6) xhur liema perjodu ma huwiex soggett għas-sospenzjoni jew interuzzjoni permezz ta' att gudizzjarju;*
- 2. Illi in linea preliminarja wkoll u mingħajr preġudizzju għas-suespost, għalkemm huwa evidenti li l-kawża hija bbażata fuq l-Artikolu 469A tal-Kap. 12, l-esponenti huma tal-umli fehma li r-rikorrent għandha tindika ukoll jekk l-ilment tagħha jinkwadrax ruħu taht is-subinciz (1)(a) u/jew 1(b) tal-artikolu 469A u jirriservaw li jressqu eċċezjonijiet ulterjuri skont il-każ;*

***Eċċezjonjonijiet fil-mertu:***

- 1. Illi **dato ma non concesso** li l-eċċezjoni preċedenti ma tiġix akkolta, fir-rigward tal-mertu l-esponenti jeċepixxu fl-ewwel lok illi ai termini tal-Artikolu 158 (3) (c) tal-Kapitolu 12 tal-Liġijiet ta' Malta, jiġi dikjarat illi l-fatti kif dikjarati mir-rikorrenti qegħdin jiġu kkontestati u jeħtiegħ illi jiġu pruvati;*
- 2. Illi fil-mertu u mingħajr preġudizzju għas-suespost, it-talbiet tar-rikorrenti huma infondati fil-fatt u fid-dritt*
- 3. Illi r-rikorrenti intavolat kawża ai termini tal-Artikolu 469A tal-Kap. 12 billi skont ir-rikorrenti, d-deċiżjoni tal-intimati tikkostitwixxi amministrazzjoni hażina kif ukoll għaliex skont hi qed tiġi ttratata*

*hazin minn entita' pubblika bi ksur tal-principji generali tad-dritt, fejn cittadin għandu dritt jippretendi li jiġi ttrattat b'mod raġjonevoli u ekwu. L-esponenti jissottomettu li huma qatt ċaħħdu lir-rikorrenti milli takkumpanja lill-bintha fil-vesti tagħha bħala omm fil-visti mediċi tagħha fl-esteru;*

- 4. Illi l-proċedura li trid tiġi adoperata hija sempliċi – għandha ssir applikazzjoni lil kumitat kompetenti. Ir-rikorrenti qatt ma pprezentat applikazzjoni u konsegwentement qatt ma kienet fuq il-lista ta' nursing escorts;*
- 5. Illi għaldaqstant, fil-kuntest tal-azzjoni proposta mir-rikorrenti, l-esponenti ma jhossux li l-aġir tagħhom b'xi mod jista' jitqies bħala rraġjonevoli jew li jammonta għal xi amministrazzjonni hażina kif allegat mir-rikorrenti;*
- 6. Illi r-rikorrenti mihijiex dovuta l-allowance kontemplat fil-Ftehim Settorjali iffirmit bejn il-Gvern u l-MUMN proprju għaliex hija qatt ma giet registrata bħala nursing escort;*
- 7. Illi f'kull każ ukoll fil-mertu, t-talbiet tar-rikorrenti huma nfondata fil-fatt u fil-liġi u għandhom jiġu miċħuda bl-ispejjeż. Il-fatti kif dikjarati mill-attriċi huma kkontestati kif ser jirriżulta aħjar fil-kors tas-smiegħ tal-kawża;*
- 8. Illi għar-raġunijiet suesposti u kif ha jiġi trattat fil-mori ta din il-kawża, l-esponenti ċertament idderiġew ruħhom b'mod korrett meta hadu id-deċizjoni mertu ta' din il-kawża;*
- 9. Illi in vista tas-suespost, l-esponenti qieghdin umilment jitolbu lil dina l-Onorabbli Qorti sabiex tichad it-talbiet tal-attur bl-ispejjeż kontra tiegħu.*
- 10. Salv eccezzjonijiet ulterjuri skond il-każ;*

Rat l-atti kollha tal-kawża.

Rat in-noti ta' sottomissjonijiet tal-partijiet.

Rat illi il-kawża thalliet biex illum tinghata sentenza preliminari fuq l-ewwel eċċezzjoni mressqa.

Ikkonsidrat;

Illi l-ewwel eċċezzjoni li rressqu l-konvenuti hija waħda preliminari, perentorja għal ġudizzju u se tiġi tratta f' din is-sentenza tal-lum.

*“I Preliminarjament l-esponenti jeċċepixxu li l-azzjoni proposta hija perenta bil-mogħdija taż-żmien perentorju ta’ sitt xhur hekk kif stabbilit fis-subinċiż (3) tal-Artikolu 469A tal-Kap 12 tal-Liġijiet ta’ Malta. L-ordni in kwistjoni seħħet aktar minn sena ilu u għaldaqstant hija kjarament milquta bid-dekadenza tas-sitt (6) xhur liema perjodu ma huwiex soggett għas-sospensjoni jew interuzzjoni permess ta’ att ġudizzjarju.”*

Da parti tagħha l-attriċi strahet fuq id-dokumenti li hi esebit mar-rikors ġuramentat biex tirribatti din il-linja difenzjonali.

Dokument A <sup>1</sup> li huwa r-rapport tal-Ombudsman (mingħajr annessi) favur it-talba attriċi datata **18 ta’ Marzu, 2019**.

Dokument B<sup>2</sup> komunikazzjoni mir-rappresentanti legali ta’ l-attriċi li Ministeru tas-Saħħa datata **30 ta’ Settembru, 2019 b’referenza għad-deċiżjoni tal-Ombudsman**.

Dokument C <sup>3</sup> komunikazzjoni responsiva għal dik preċedenti mibgħuta minn Joseph Rapa, Segretarju Permanenti fil-Ministeru tas-Saħħa, rifjut ieħor għat talba tagħha, datata **12 ta’ Novembru, 2019**.

Dokument D<sup>4</sup> Protest Ġudizzjarju mibgħut mill-attriċi lil konvenuti intimati **mhux datat**.

---

<sup>1</sup> Folio 3

<sup>2</sup> Folio 18

<sup>3</sup> Folio 19

<sup>4</sup> Folio 20

Dokument E<sup>5</sup> Kontro Protest responsiv mill konvenuti ukoll **mhux datat**.

Da parti tal-konvenuti bhala prova in sostenn tad-difiża minnhom imressqa telghu bhala xhud lil **Anthony Gatt<sup>6</sup> bhala** rapprezentant tal-Ministeru tas-Saħħa. Dana presenta kopja ta' ittra mibghuta mill-Uffiċċju tad-Deputat Prim' Ministru, Ministeru tas-Saħħa, lill-attriċi, **datata 2 ta' Frar, 2019**. Din giet esebita bhala Dok RG. Sentjament din l-ittra, **li ma gietx esbita mill-attriċi**, *inter alia* tghid;

***“Please note that the Committee Members unanimously agreed that ethically your request is unacceptable.***

***The Committee Members are not denying you the right to accomapny your daughter, you can do so as a mother but not as an official escort. This decision is based on medical ethics hence the decision that patients cannot be escorted by relatives holds.”***

Ikkonsidrat;

Illi l-artikolu hawn invokat jaqra illi:

469A. *“(1) Hlief hekk kif provdut mod ieħor bil-liġi, il-qrati tal-ġustizzja ta' kompetenza ċivili għandhom ġurisdizzjoni biex jistharrġu l-validità ta' xi għemil amministrattiv jew li jiddikjarawdak l-għemil null, invalidu jew mingħajr effett fil-kazijiet li ġejjin biss:*

*(a) meta l-għemil amministrattiv jikser il-Kostituzzjoni;*

*(b) meta l-għemil amministrattiv ikun ultra vires għal xi raġuni minn dawn li ġejjin: (i) meta dak l-għemil jitwettaq minn awtorità pubblika li ma tkunx awtorizzata sabiex twettqu; jew (ii) meta l-awtorità pubblika tkun naqset milli tosserva l-prinċipji tal-ġustizzja naturali jew htigiet proċedurali mandatorji fit-twettiq tal-għemil amministrattiv jew fid-deliberazzjonijiet ta' qabel dwar dak l-għemil; jew (iii) meta l-għemil amministrattiv jikkostitwixxi abbuż tas-setgħa tal-awtorità pubblika billi dan isir għal għanijiet mhux xierqa jew jissejjes fuq konsiderazzjonijiet mhux rilevanti; (iv) meta l-għemil amministrattiv ikun imur mod ieħor kontra l-liġi.*

---

<sup>5</sup> Folio 22

<sup>6</sup> Folio 334A

(2) *F'dan l-artikolu -"għemil amministrattiv" tfisser il-ħruġ ta' kull ordni, liċenza, permess, warrant, deċiżjoni jew ir-rifjut għal talba ta' xi persuna li jsir minn awtorità pubblika, iżda ma tinkludix xi haġa li ssir bl-għan ta' organizzazzjoni jew amministrazzjoni interna fl-istess awtorità: Iżda, ħlief f'dawk il-każijiet fejn il-liġi tistabbilixxi perijodu li fih awtorità pubblika tinħtieg tagħti deċiżjoni, meta ssir talba bil-miktub minn persuna li tiġi notifikata lill-awtorità u din l-awtorità tibqa' ma tagħtix deċiżjoni dwar dik it-talba, dak in-nuqqas għandu, wara xahrejn minn dik in-notifika, jikkostitwixxi rifjut għall-finijiet ta' din it-tifsira;"awtorità pubblika" tfisser il-Gvern ta' Malta, magħdudin il-Ministeri u dipartimenti tiegħu, awtoritajiet lokali u kull korp magħqud kostitwit permezz ta' liġi u tinkludi Bordijiet li jkollhom awtorità bil-liġi li joħorġu warrants għall-eżerċizzju ta' xi sengħa jew professjoni.*

**(3) *Kawża biex twaqqa' għemil amministrattiv taht is-subartikolu (1)(b) għandha ssir fi żmien sitt xhur minn meta min ikollu interess isir jaf jew setgħa' jsir jaf, skont liema jiġi l-ewwel, b'dak l-għemil amministrattiv".***

Fl-ewwel lok mhux ikkontestat illi dan li qed jiġi hawn mistharreġ huwa għemil amministrattiv li jaqa' sew fil-parametri ta' dak li tgħid il-liġi fis-sub inċiż hawn ċitat.

Punt li huwa ta' dibattitu u li jolqot l-eżitu ta' l-eċċezzjoni in eżami huwa minn meta huwa kkonsidrat li beda jidekorri l-perjodu dekadenzjali operattiv.

**Ovvjament l-eċċipjenti jsostnu lir-rifjut ġie u kien kristallizat mill-ittra Dok RG li ġġib id-data ta' 2 ta' Frar, 2019.**

Da parti tagħha l-attriċi rikorrenti tilqa' għal din l-eċċezzjoni billi tgħid fin-nota ta' sottomissjonijiet tagħha li hi pproċediet entro t-terminu dekadenzjali kif kellha r-rifjut wara d-deċiżjoni tal-Ombudsman - allura hija hawnhekk bilfors qegħda tagħmel referenza għal l-ittra li ntbagħtitilha fit-12 ta' Novembru, 2019<sup>7</sup> mis-Sur Rapa wara l-imsemmija deċiżjoni tal-Ombudsman, ittra li kienet tirribatti d-deċiżjoni imsemmija u żżomm ferm in-negazzjoni ta' l-allowances mitluba.

Għandu jiġi nutat ukoll illi lanqas ma ġie ndikat lil Qorti d-data tal-protest fl-ipotesi lir-rikorrenti kienet qed tistrieħ fuq dan bħala d-data li setgħet tinfluenza d-dekors tat-terminu dekadenzjali. Għaliex fil-verita' l-kawża giet presentata

<sup>7</sup> Dok C ibid.

anke oltre s-sitt xhur mit-tieni rifjut tat 12 ta' Novembru, 2019. Din l-azzjoni giet intavoltata fid-9 ta' Ġunju, 2020.

**Jinghad bla tlaqliq illi l-ġurisprudenza nostrali, lanqas kieku r-rikorrenti kienet n terminu wara t-tieni rifjut wara d-deċiżjoni tal-Ombudsman, turi li hi għandha tort fir-raġunament minnha adottat.**

Fid-deċiżjoni li fuqha tant strahet ir-rikorrenti attriċi **Logotenent Kurunell Andrew Mallia v. Kap Kmandant, Forzi Armati ta' Malta u Ministru għall-Intern u Sigurtà Nazzjonali**<sup>8</sup> nsibu illi l-Qorti qalet dan dwar minn meta għandu jiġi kkunsidrat ir-rifjut li minnu jibda jgħodd iż-żmien dekadenzjali: *“Iżda l-istess eżerċizzju amministrattiv ta' promozzjonijiet gie kkonfermat fir-rigward tal-ilment tal-attur, permezz tal-ittra tal-10 ta' Settembru, 2015, u mhux qabel, peress li sa dak l-istadju l-proċess kien għadu taħt l-iskrutinju intern tal-Kap tal-Istat li taħtha jaqgħu l-Forzi Armati. Għalhekk din il-Qorti, bħal ta' qabilha, hija tal-fehma li l-proċess ta' ghemil amministrattiv intemm maċ-ċahda tal-ilment tal-attur appellat u mhux kif isostnu l-konvenuti appellanti mal-ħatra tal-promozzjonijiet tal-ufficjali in kontestazzjoni. Din ic-cahda ċertament kienet tikkostitwixxi deċiżjoni fil-parametri ta' ghemil amministrattiv kif kontemplat taħt l-Artikolu 469A(2) tal-Kap 12.”*

*La darba l-kawża saret fi żmien sitt xhur mid-data tal-imsemmija ittra ta' Settembru 2015, li amministrattivament għalqet il-kapitolu tal-ilment tal-attur appellat, l-azzjoni attriċi mhix perenta, iżda saret fil-waqt.”*

...

*“Fil-verita din il-Qorti ssib dan l-aggravju ripetittiv għall-aħħar ta' dak li ngħad taħt l-ewwel aggravju. Hi taqbel li t-terminu impost mill-Artikolu 469A(3) tal-Kap. 12 huwa wieħed ta' dekadenza (ara f'dan is-sens is-sentenza ta' din il-Qorti, tal-31 ta' Mejju, 2002, fil-kawża fl-ismijiet **Roberto Zamboni noe. v. Id-Direttur tal-Kuntratti et.**). Għalhekk taqbel mal-prinċipji esposti fil-ġurisprudenza ċitata mill-konvenuti appellanti, fis-sens ukoll li dan il-perjodu ma jistax jiġi interrot jew sospiż, (ara f'dan is-sens is-sentenzi tal-Prim'Awla tal-Qorti Ċivili tal-25 ta' Settembru, 2003, fil-kawża fl-ismijiet **o-p Serie Limited Awtorita' dwar it-Trasport Pubbliku u dik tat-23 ta' Novembru, 2011, fil-kawża fl-ismijiet Abdel Hamid Alyassin v. Il-Kummissarju tal-Pulizija et.**) Jibqa' l-fatt pero`, li kull każ irid jiġi eżaminat fiċ-ċirkostanzi tal-fatti li jsawwruh. F'dan il-każ, jiġi*

<sup>8</sup> 30 ta' Jannar 2018 Rikors numru 187/16 MCH Qorti tal-Appell



*ribadit li għalkemm huwa l-eżerċizzju adoperat fil-promozzjoni tal-istess uffiċjali li qiegħed jiġi mistharreġ, fil-każ tal-attur appellat, dan l-eżerċizzju **għie meqjus bhala wiehed finali hekk kif l-ilment tiegħu għie miċhud**, skont il-provvedimenti tal-liġi in kwistjoni. Kwindi jsegwi li din il-Qorti ma taqbilx li l-perjodu perentorju ta' sitt xhur skatta b'effett mill-għoti tal-promozzjonijiet, peress li hija d-deċiżjoni finali li ċaħdet l-ilment tal-attur appellat, li minnha skatta l-perjodu perentorju ta' sitt xhur.” (tipa grassa emfasi ta' din il-Qorti).*

Mela huwa imperativ għal dan l-eżerċizzju li jiġi stabbilit il-mument lir-rikorrenti ngħatat r-rifjut naxxenti minn proċess amministrattiv, li minnu kellu jibqa' jopera t-terminu tal-artikolu 469A(3) sakemm dan l-istharrig hu marbut ma dak elenkat fl-artikolu 469A(1)(b).

Għal Qorti dan huwa ċar kristallin, anzi tqies li għalhekk ir-rikorrenti komodament ommettiet li tesebixxi l-ittra li għiet presentata mill-Ministeru tas-Saħħa bhala Dok RG. Mhux in kontestazzjoni li din kienet tikkostitwixxi rifjut minn dik l-Awtorita' li fil-fatt kellha l-porter li tiddetermina tali vertenza. Ma kienx u ma hux l-uffiċċju tal-Ombudsman li fuqu tistrieħ din il-konsiderazzjoni. Il-funzjoni tiegħu hija diversa u ma torbotx dak deċiż mill-Ministeru ċitat.

**Id-deċiżjoni aħharija ittiehedet fid-data tat-2 ta' Frar, 2019.** Huwa vera li kien hemm okkazzjonijiet oħra **sussegwenti** fejn il-konvenuti intimati urew il-posizzjoni tagħhom fir-rigward u dana wara d-deċiżjoni tal-Ombudsman ukoll fil-kontro protest, kif jidher mid-dokumenti esebiti mar-rikors ġuramentat, imma dan ma jannullax jew jgħib fix-xejn l-ewwel rifjut jew ittawwal iż-żmien minn meta r-rikorrenti kellha tressaq l-ilment tagħha ai terminu tal-artikolu 496A(1)(b) tal-Kap 12.

Fid-deċiżjoni fl-ismijiet **Dennis Tanti Vs Ministru għall-Iżvilupp Soċjali u Maurice Zarb Adami f'ismu personali u bhala segretarju permanenti għall-Ministru għall-Iżvilupp u Tabib Prinċipali tal-Gvern**<sup>9</sup> ingħad li;

*“Fi kwalunkwe każ il-Qorti jidrilha li l-Artikolu 469A(3) huwa ċar meta jgħid li l-perjodu ta' sitt xhur jibda jiddekorri mid-data meta l-attur **isir jaf jew setgħa' jsir jaf bl-ordni amministrattiva li jkun qed jilmenta minnha**. Dan l-Artikolu ma*

<sup>9</sup> 27 ta' Gunju, 2003 Citazzjoni Numru. 2519/1996/1

*jsemmi xejn dwar il-mod li fih l-attur għandu jsir jaf. Kieku l-leġislatur kellu intenzjoni li dan il-perjodu ta' sitt xhur jibda jiddekorri biss minn meta l-persuna li tiġi milquta b'ordni amministrattiva tiġi nfirmata b'mod uffiċjali u bil-miktub ċertament li dan kien jiġi ndikat fl-Artikolu in eżami. Il-liġi ssemmi biss li dan il-perjodu ta' dekadenza jibda jgħodd minn meta l-attur isir jaf jew seta' jsir jaf u xejn aktar.” (tipa grassa enfasi ta' din il-Qorti).*

Fil-kawża fl-ismijiet **Joseph u Maria Carmela konjugi Spiteri v. Direttur Ġenerali tad-Dipartiment tas-Saħħa Pubblika li b'digriet tal-Qorti tal-31 ta' Jannar 2007, il-Qorti laqgħet it-talba u tordna li l-kliem “Direttur Ġenerali tad-Dipartiment tas-Saħħa Pubblika” jiġi sostitwit bil-kliem “Tabib Prinċipali tal-Gvern”, Onorevoli Ministru responsabbli għas-Saħħa, Onorevoli Ministru responsabbli għall-Kompetitività, Onorevoli Prim Ministru u l-Avukat Ġenerali<sup>10</sup> il-Qorti tal-Appell qalet fir-rigward.**

*“In kwantu għall-perjodu ta' sitt xhur stipulat taħt l-Artikolu 469A(3), jiġi mtenni li dan il-perjodu huwa wieħed ta' dekadenza u mhux ta' sempliċi preskrizzjoni. Dan jinsab spjegat sew kemm fis-sentenza ta' din il-Qorti, tal-31 ta' Mejju, 2002, fil-kawża fl-ismijiet **Roberto Zamboni noe. v. Id-Direttur tal-Kuntratti et**, kif ukoll f'dik aktar riċenti tal-24 ta' Novembru, 2017, fil-kawża fl-ismijiet **Ragonesi & Company Limited pro. et. noe. v. Koporazzjoni Enemalta et** fejn ingħad ukoll:*

*“Dan ifisser li tali terminu ma jiġix interrott jew sospiż bħalma jiġri fil-każ ta' terminu ta' preskrizzjoni. Għalhekk atti ġudizzjarji li normalment jitqiesu tajbin biex jinterrompu perjodu preskrittiv, jew il-fatt li tkun għaddejja korrispondenza jew li ssir diskussjoni bejn il-partijiet wara li jkun sar l-għemil amministrattiv, ma jservi xejn biex jinterrompi l-perjodu ta' sitt xhur imsemmija fil-liġi. (Ara f'dan is-sens is-sentenzi tal-Prim'Awla tal-Qorti Ċivili tal-25 ta' Settembru, 2003, fil-kawża fl-ismijiet **Co-Op Services Limited v. L-Awtorita' dwar it-Trasport Pubbliku u dik tat-23 ta' Novembru, 2011, fil-kawża fl-ismijiet Abdel Hamid Alyassin v. Il-Kummissarju tal-Pulizija et)**”.*

...

*Imiss li jiġi trattat il-punt minn meta beda għaddej il-perjodu ta' dekadenza ta' sitt xhur. L-Artikolu 469A(3) tal-Kap. 12 jipprovdi illi kawża sabiex twaqqa'*

<sup>10</sup> 26 ta' Jannar, 2018; rikors 933/06

*għemil amministrattiv taħt is-subartikolu (1)(b) tal-istess artikolu, għandha ssir fi żmien sitt xhur minn meta min ikollu interess isir jaf jew seta' jsir jaf, skont liema jiġi l-ewwel, b'dak l-għemil amministrattiv. ”*

Għalhekk ikkonsidrat it-tgħalim ċitat hija l-fehma soda ta' din il-Qorti Ili kienet x'kienet il-konklużjoni li wassal għalija l-istess Ombudsman din id-deċiżjoni ma mpattax fuq it-terminu ta' dekadenza li beda jidekorri biss minn meta sar l-ewwel rifjut amministrattiv. Bl'ebda mod jew tiġbid ma jista' jingħad lit-tieni ittra mibgħuta mill-Ministeru in reazzjoni għal din id-deċiżjoni kienet xi deċiżjoni ġdida amministrattiva jew li kienet dik li ddetterminat r-rifjut li fuqu kellha tirreaġixxi r-rikorrenti. Fil-fatt wieħed jista' jargumenta li kieku r-rikorrenti ma kellhiex l-ewwel rifjut amministrattiv, ma kienx jkollha għalfejn tirrikorri għand l-Ombudsman.

Kif jispjega l-Pacifici Mazzoni, *“Instituzioni di Diritto Civile Italiano”, Libro II, Parte 2, f'pagna 37 et seq, “La prescrizione colpisce indirettamente il diritto e direttamente l'azione; la decadenza colpisce senz'altro il diritto che e' assoggettato ad un termine e reso di breve durata ”.*

Għandu jiġi apprezzat li terminu ta' dekadenza huwa wieħed ta' natura pubblika u huwa ukoll marbut maċ-ċertezza li trid il-liġi biex azzjoni titmexxa fiż-żmien aħħari tagħha u ma tithallix incerta in arja, bla konklużjoni u ebda determinazzjoni biex wieħed japprezza u jifhem l-impatt ta' terminu dekjadenzjali il-Qorti se terga' tagħmel referenza għal każistika nostrali fir-rigward b'dak li ntqal fid-deċiżjoni fl-ismijiet **Grezzju Azzopardi vs Public Broadcasting Services Limited**<sup>11</sup> fejn ingħad dan:

*“Il-liġi trid illi kwalunkwe ksur għandu jiġi stronkat mill-ewwel, jiġi investigat u f'eżitu pożittiv jingħata rimedju. Pero' huwa fl-interess ta' l-istess impjegat illi jieħu dak il-passi neċessarji entro termine, entro limiti stabbiliti mill-liġi illi dan jista' jiġi attwat. Fin-nuqqas ta' azzjoni jew fl-ommissjoni ta' azzjoni da parti ta' l-appellant ma tistax tiġi sanata anzi jingħad ukoll illi m'hijiex sanabbli f' dan is-sens. Issir referenza għal sentenza Vincenti ta' dan it-Tribunal fil-kas ta' Rampa Union vs Malta International Airport plc.”*

<sup>11</sup> Appell Ċivili Nru. 21/2007 28 ta' Jannar, 2008

Tal-istess fehma kienet l-Prim'Awla tal-Qorti Ċivili fis-segwenti deċiżjonijiet:  
**C. Fenech Clarke Tyres Limited (C – 29471) vs Awtorita' ta' Malta Dwar L-Ambjent u L-Ippjannar**<sup>12</sup>:

*“Illi l-eċċezzjoni preliminari mertu ta' din is-sentenza hija waħda perentorja tal-gudizzju u tista' għalhekk titqajjem f'kull waqt tal-kawża. Hija tgħid li kawża biex twaqqqa' għemil amministrattiv taħt il-paragrafu (b) tas-subartikolu (1) tal-imsemmi artikolu għandha ssir fi żmien sitt xhur minn meta min ikollu interess isir jaf jew segħta' sar jaf, skond liema jiġi lewwel, b'dak l-għemil amministrattiv;*

*Illi llum il-gurnata huwa stabilit li ż-żmien ta' sitt xhur imsemmi fl-artikolu 469A(3) tal-Kap 12 huwa wieħed ta' dekadenza<sup>13</sup>. Dan ifisser li tali terminu ma jiġix interrott jew sospiż bħalma jiġri fil-każ ta' terminu ta' preskrizzjoni. Fi kliem ieħor, l-atti gudizzjarji li normalment jitqiesu bħala tajbin biex jinterrompu ż-żmien preskrittiv, jew il-fatt li jkun għaddejn diskussjonijiet bejn il-partijiet wara li jkun sar l-għemil amministrattiv ma jservu xejn biex iżommu l-mogħdija tas-sitt xhur li ssemmi l-liġi;*

*Illi l-liġi ma ssemmi xejn dwar il-mod li bih parti mgarrba minn għemil amministrattiv issir taf b'dak l-għemil li jkun. Il-liġi ma tgħidx li ż-żmien jibda għaddej minn meta l-parti interessata tirċievi tagħrif formali jew uffiċjali miktub dwar id-deċiżjoni<sup>14</sup>: tgħid biss li ż-żmien ta' sitt xhur jibda jgħaddi minn dakinhar li l-parti ssir taf jew messha ssir taf b'dak l-għemil, liema data tiġi l-ewwel;*

*Illi l-Qorti tqis li wieħed imissu jagħraf bejn każ fejn persuna tkun mgħarrfa b'deċiżjoni finali mehuda mit-tmexxija pubblika dwar xi talba tagħha u każ fejn dik il-persuna, għalkemm mgħarrfa b'deċiżjoni bħal dik, titlob lill-Awtorita' li tkun li terġa' taħsibha jew tirrikunsidraha. F'każ bħal dan, il-Qorti tqies li d-deċiżjoni mehuda tkun waħda tabilhaqq aħharija u dak li jkun għandu jieħu r-rimedju tal-istharriġ minnufih u mhux joqgħod kull tant żmien jitlob ir-reviżjoni bil-ghan li jibqa' jgħid li l-proċess għadu miftuħ. Wieħed għandu jzomm quddiem ghajnejh li l-artikolu 469A innifsu (fis-sub-inciż (2)*

<sup>12</sup> Rikors Ġuramentat 609/11JRM 18 TA' Mejju, 2017

<sup>13</sup> 5.2002 fil-kawża fl-ismijiet **Zamboni et noe vs Direttur tal-Kuntratti et** (Kollez. Vol : LXXXVI.ii.313)

<sup>14</sup> Ara P.A. GV 27.6.2003 fil-kawża fl-ismijiet **Dennis Tanti vs Ministru għall-Iżvilupp Soċjali et**

*tiegħu) jagħmilha ċara li, f'każ ta' nuqqas ta' tweġiba min-naħa tal-amministrazzjoni pubblika għal xi talba, iż-żmien jitqies li jibda għaddej b'seħħ minn xahrejn (jew żmien ieħor espressament mitlub minn xi liġi) minn meta ssir it-talba min-naħa taċ-ċittadin. Dan biex juri kemm il-liġi nnifisha, f'azzjoni bħal din, tfittex li iż-żminijiet għat-tehid tar-rimedju għad-deċiżjoni ma jibqgħux jiġġebbd u b'mod artifiċjali;” (enfasi tal-Qorti.)*

**Fid-deċiżjoni Sylvana TANTI vs Noel TANTI, Antoine Tanti, u Direttur Ġenerali Dipartiment tal-Kummerċ<sup>15</sup> il-Qorti qalet:**

*“Illi għal dak li jirrigwarda l-eċċezzjoni taħt eżami jibda biex jingħad li, għal dak li jirrigwarda azzjoni ta' sħarriġ ġudizzjarju, il-liġi hija ċara ħafna li tgħid li iż-żmien imsemmi fl-artikolu 469A(3) tal-Kap 12 jgħodd biss għal meta kawża ta' sħarriġ ġudizzjarju issir biex twaqqa' għemil amministrattiv taħt xi waħda mill-kawżali maħsuba fl-artikolu 469A(1)(b). Dak iż-żmien ma jgħoddx meta l-kawża tkun mibnija fuq l-artikolu 469A(1)(a). Fil-każ tal-lum, azzjoni attriċi taqa' taħt id-dispożizzjonijiet tas-sub-artikolu (1)(b), u b'żieda ma' dan, li din l-azzjoni tressqet għaliex ittieħdet deċiżjoni amministrattiva li minnha l-attriċi tħossha aggravata;*

*Illi l-imħarrkin qegħdin jgħidu li l-attriċi kienet ilha taf bid-deċiżjoni li ttieħdet u bil-fatt li l-liċenza tal-kummerċ kienet iddawret fuq isem l-imħarrekk Antoine Tanti sa mill-2007, jiġifieri meta għamlet it-tiftix u sabet li dan kien sar fl-ewwel xhur ta' dik is-sena. Kull dubju dwar dak l-għarfien jgħib meta wieħed iqies dak li jingħad fil-protest ġudizzjarju tagħha tas-7 ta' Marzu 2007 u l-ittra li ntbagħtitilha f'Jannar tal-2008 mid-Dipartiment li qaltilha ċar u tond li d-Dipartiment ma kienx f'qagħda li jilqa' t-talba tagħha biex iregġa' lura t-trasferiment tal-liċenza. Minn dan johroġ li kemm fil-każ tal-għarfien li l-liċenza kienet iddawret u kif ukoll mill-ittra li sar ir-rifjut tat-talba tagħha, iż-żmien biex l-attriċi tara x'passi messha ħadet kontra l-amministrazzjoni pubblika kien beda għaddej. Huwa minnu li f'Ġunju tal-2008, l-attriċi bagħtet ittra uffiċjali wkoll, imma dan ma jibdel xejn minn dak li kien seħħ qabel;*

<sup>15</sup> Ċitaż Nru. 819/2008JRM 9 ta' Ottubru, 2014

*Illi dan qiegħed jingħad għaliex huwa llum il-ġurnata stabilit, li ż-żmien ta' sitt xhur imsemmi fl-artikolu 469A(3) tal-Kap 12 huwa wieħed ta' dekadenza<sup>16</sup>. Dan ifisser li tali terminu ma jiġix interrott jew sospiż bħalma jiġri fil-każ ta' terminu ta' preskrizzjoni. Fi kliem iehor, l-atti ġudizzjarji li normalment jitqiesu bħala tajbin biex jinterrompu ż-żmien preskrittiv, jew il-fatt li jkunu għaddejjin diskussjonijiet bejn il-partijiet wara li jkun sar l-għemil amministrattiv ma jservu xejn biex iżommu l-mogħdija tas-sitt xhur li ssemmi l-liġi. Għalhekk l-ittra uffiċjali li l-attriċi bagħtet fid-19 ta' Ġunju, 2008, ma setgħetx tħassar l-att ġudizzjarju (il-protest) li kienet bagħtet aktar minn sena qabel; ”*

Magħmula dawn il konstazzjonijiet il-Qorti tqies li mid-diċittura tad-dokument “C” esebit mill-istess attriċi huwa ċar li dan ma kienx l-ewwel rifjut li kienet rinfaccata bih. Dan fil-fatt kien it-tieni rifjut (almenu) wara li ġiet komunikata jew saret referenza għad-deċiżjoni tal-Ombudsman. Fl-istess dokument C naqraw illi: “*The Department of Health reiterates that staff members cannot be entitled to allowances paid to clinical escorts ....*” ukoll “*In view of the above the Ministry for Health reiterates the position previously explained to the Commissioner for Health, that his recommendation in this case cannot be implemented.*” Ġia jidher ċar minn hawn lir-rikorrenti kienet ben konsapevoli ta' l-ewwel rifjut amministrattiv u għalhekk **irrikorrit għal tentattivi oħra** biex tvarja dik l-ewwel deċiżjoni. Il-fatt jibqa' li l-attriċi hija *fuori terminu* mill-ewwel rifjut lilha mibgħut kif jidher mid-dokument RG li jindirizza b'mod inekwivoku t-talba tagħha li takkompanja li bintha bħala “*Official Nurse Escort*” bid-dritt ta' allowances marbuta ma l-istess.

**Illi konsegwentement in kwantu l-azzjoni mressqa hija proposta taħt l-Artikolu 469A(1)(b), għax kif sew tgħid it-tieni eċċezzjoni mhux dikjarat taħt liema artikoli tal-liġi ġiet proposta l-istess azzjoni, din hija perenta bil-mogħdija taż-żmien stabbilit fl-Artikolu 469A(3) tal-Kap 12 tal-Liġijiet ta' Malta u għalhekk qegħda tintlaqa' l-ewwel eċċezzjoni fir-rigward.**

<sup>16</sup> Ara fost l-oħrajn, P.A. RCP 2.2.2000 fil-kawża fl-ismijiet *Gerard Zammit vs Awtorita' tal-Ippjanar et* (mhix pubblikata) ; P.A. RCP 5.4.2001 (in parte) fil-kawża fl-ismijiet *David Crisp vs Korporazzjoni Telemalta* (mhix pubblikata) ; u App. Ċiv. 31.5.2002 fil-kawża fl-ismijiet *Zamboni et noe vs Direttur tal-Kuntratti et* (Kollez. Vol : LXXXVI.ii.313)

**Tordna ukoll li l-attriċi b'mod immedjat jew seduta stante mal-qari ta' din id-deċiżjoni jew b'nota fi żmien hames t'ijiem mill-istess illi tindirizza t-tieni eċċezzjoni.**

**Bl-ispejjeż ta' din l-istanza għar-rikorrenti.**

**Onor. Dr. Miriam Hayman LL.D.  
Imħallef**

**Victor Deguara  
Dep. Reg.**

